

కడివెడు ఖరము పాలు కథ

అన్ని వేళల్లోను గంటెడు గంగిగోవు పాలు కడివెడు ఖరము పాలు కన్నా మేలని, ఒక రత్నం గంపెడు గులక రాళ్ళకంటే మేలని అనలేం. ఎవరైనా కొట్ట దల్చుకున్నప్పుడు చేతిలో ఒక రత్నం ఉండటం కంటే పక్కన వో గంపెడు గులక రాళ్ళంటే ఒకటి తప్పినా మరొకటి తగుల్తుంది. రుచికి గంటెడు గంగిగోవు పాలు బాగున్నా, ఆకలితో అలమటిస్తున్న వాడికి కడివెడు ఖరము పాలే నయం. న్యాయార్జితమైన రూపాయి కంటే నల్ల ధనం వెయ్యి బరువుగా ఉంటుంది, ఇప్పుడు ప్రపంచమంతా పాయింట్ల పద్ధతిలో ప్రతి దానికి విలువలు కడుతున్నారు. ప్రపంచ కన్య పోటీలో మూతి కిన్ని పాయింట్లు, ముక్కు కిన్ని పాయింట్లు అని నిర్ణయించి దాని ప్రకారం విజేతను నిర్ణయిస్తారు. అల్లా ఎక్కువ మార్కులు తెచ్చుకుని ఎన్నికైన కన్య బొమ్మలు న్యూస్ పేపర్లో చూసి, మన పక్క వీధిలో వున్న మన పదమూడో నంబరు అంతకన్నా బాగుంటుందని మీరు, నేను అనుకుంటాము. కాని దానివల్ల ఎన్నికైన అమ్మాయి కేం పోదు. అల్లాగే పాల విషయం తీసుకోండి. రుచికి అయిదు మార్కులు, లీటరుకి అయిదు మార్కులు అనుకోండి. అప్పుడు గరిటెడు గంగిగోవు పాలకి 6 మార్కులు వస్తే కడివెడు ఖరము పాలకి 50 మార్కులు వస్తాయి. అంటే కడివెడు ఖరము పాలు గొప్పవని రుజువైంది కదా! పార్థ సారథి వెంకట్రమణన్ కుద్యోగ మిప్పించడాని కీ పద్ధతినే వాడాడు.

వెంకట్రమణన్ ని చూస్తే ఆండాళ్ళమ్మకి పుట్టెడు దుఃఖంగా ఉంది. అతని మీద ఎన్నో ఆశలు పెట్టుకుని ఎమ్మే దాకా చదివించింది. అవడానికి అది పెద్ద చదువేకాని చదువు పూర్తిచేసి ఏడాది అవ్వొస్తున్నా అబ్బాయి కుద్యోగం దొరకలేదు. అల్లా ఎందుకు జరుగుతోందో ఆండాళ్ళమ్మకి అర్థం కాలేదు. అర్నెళ్ల క్రితం తిరుపతి వెళ్ళి మొక్కు తీర్చుకుంది కూడాను. అయితే వెంకట్రమణన్ కి కారణం కొంత వరకు తెలుసు. అది తను బియ్యే వరకు అత్తైసరు మార్కులతో పాస్ అవడం, ఎమ్మే ఒకసారి తప్పి రెండోసారి గట్టెక్కడమూను. దాన్నే ఆండాళ్ళమ్మ 'మా వెంకట్రామ్ బియ్యే వరకు ఏ క్లాసు తప్పకుండా పాస్ అయ్యాడా! ఎమ్మేలో వాళ్ళమేష్టరుకి వీడంటే కిట్టక రెండు మార్కుల్లో తప్పించేశాడు' అని మరో విధంగా అంటుంది. ఆ రెండు మార్కులు, లిబరల్ గా పేపర్లు దిద్ది ఆ పైన వో పది మార్కులు మోడరేషన్ లో

కలపగా తక్కువైనవి. ఈ విషయం ప్రతి దేశంలోనూ ప్రతి ఉపాధ్యాయుడికి తెల్సిన విషయం. కాని ఆండాళమ్మకి తెలియదు. తెలిసినా నమ్మదు. ఈ విషయంలో ఆవిడతో ఏకీభవించటానికి అటువంటి పరిస్థితుల్లోనే పరీక్షలు తప్పిన విద్యార్థుల తల్లులు చాలా మంది ఉన్నారు.

ఒక రోజున దుఃఖం ఆపుకోలేక 'ఇదేం ఖర్మరా నాయనా! ఎమ్మే డిగ్రీ చేతిలో ఉండి కూడా నీ కుద్యోగం లేదు' అంటూ బావురుమంది. 'డిగ్రీలుంటే ఉద్యోగా లిస్తారా! ఇవ్వగలిగిన మామ వుండాలి గాని' అని వాపోయాడు రమణన్. ఆ మాటలు విన్న ఆండాళమ్మ మనో వీధిలో పార్థసారథి మెరుపులా మెరిసాడు. సారథి ఆండాళమ్మకు వరుసకి తమ్ముడు, రమణన్ కి మామ వరుసాను. ఆయన మద్రాసులో వో పెద్ద ఆఫీసరు. ఆయనకి మంచి ఉద్యోగం, ఇల్లా, బీచ్ కి, సినిమాలకి వెళ్ళడానికి కారు కాకుండా కార్లో వెళ్ళడనికి వయసాచ్చిన ఆడపిల్ల లున్నారు. అందులో పెద్దమ్మాయి ఆలిమేలు కార్లో వెళ్తుంటే చూడ్డానికి కారు బాగుంటుంది. ఆ అమ్మాయి బాగుండదు. అల్లా అని నడిచి వెళ్తే బాగుంటుందని కాదు. ఎల్ల వెళ్ళినా బాగుండదు. ఆ అమ్మాయికి వయసాచ్చినప్పటినుంచి పార్థసారథి పెళ్ళాం మంగ తనకి గుండెల మీద కుంపటి పెట్టినట్టుంటోందని అనటం మొదలుపెట్టింది. 'ఈ మధ్య మెడ్రాస్ వెదరే అల్లా ఉంటోందని నచ్చచెప్పి చూశాడు పార్థసారథి. కాని మంగ నచ్చ చెప్పబడక మొండి కేసింది. అప్పుడు పార్థసారథి కేంపులు వేసుకొని రాష్ట్రం అంతా తిరిగాడు. దానివల్ల అల్లుళ్ళవటానికి అర్హత కల అబ్బాయిలు కనుపించినా కనుపించకపోయినా మంగ పోరు నుంచి రక్షణ లభిస్తుంది కదా అని పార్థసార ధాలోచించాడు. అల్లా ఊళ్ళు తిరుగుతున్న పార్థసారథి తిరుచిరాపల్లి వెళ్ళినప్పుడు ఆండాళమ్మ ఇంటికి వెళ్ళి భోంచేసి 'మీ వెంకట్రామ్ ఎమ్మే పూర్తిచేశాక మెడ్రాస్ పంపితే ఉద్యోగం వేయిస్తాన'ని మాటిచ్చాడు. ఆ మాటిప్పుడు ఆండాళమ్మకి గుర్తొచ్చింది.

ఏ రోజున ఎక్కడ, ఎందుకు, ఆందోళన చేస్తారో, ఏ రైలు ఏ ఊళ్లో ఎన్ని రోజులు అపేస్తారో తెలియనందువల్ల రెండు మూడు రోజులకి సరిపడ్డ పులిహోర ఆండాళమ్మ పొట్లం కట్టి ఇవ్వగా తీసుకుని, రమణన్ బయల్దేరాడు. అదృష్టం వెంటాడి సకాలంలో మెడ్రాస్ చేరుకున్నాడు. పార్థసారథి అతన్ని వీధిలో చూసి గుర్తు పట్టి లోపలికి తీసుకువెళ్ళి హాల్లో కూర్చోబెట్టి లోపలికి వెళ్ళి మంగ చెవిలో, వీధిలో ఉన్నది అల్లుడు కాదగ్గవాడే కాని అన్యడు కాదని, ఆండాళమ్మ కొడుకని చెప్పాడు. మంగకి అతిథులంటే అయిష్టం. అల్లుడవటానికి అర్హతున్న అబ్బాయి అంటే ఆపేక్ష. అందుకని వెంటనే మొహమ్మీద నవ్వు తెచ్చేసుకుని, వీధిలోకి వెళ్ళి అతన్ని పలకరించి, ఆ పైన ఆలిమేల్ని పిలిచి 'శ్రీరంగం నుంచి మీ బావొచ్చాడు చూడు' అంటూ పంపింది. ఆలిమేలు కొంచెం వెరిబాగుల్లి. అందుకని 'ఏం బావా! ఎప్పుడొచ్చావ్' అంటూ ఆపేక్షగా పలకరించింది. ముందర మెడ్రాస్ లో అమ్మాయిలు 'బావా' అని పలకిరిస్తారా అని ఆశ్చర్యపోయాడు. అతని వుద్దేశంలో చదువుకున్న అమ్మాయిలు అరవంలో అమ్మా, నాన్నా, బావా అంటూ మాట్లాడరు. అందుకని ఆశ్చర్యపోయాడు. అపైన కరిగిపోయాడు.

వయస్సులోవున్న అమ్మాయి, ఎంత సాధారణపు అందకత్తయినా సరే, 'బావా' అని

పిలిస్తే కరగని బడుద్దాయి చాలా అరుదు. అందుకని రమణన్ కరిగి పోయాడు. ప్రపంచంలో తెలివితేటలతో సాధించలేనివి కొన్ని అభిమానంతో సాధించవచ్చు. పార్థసారథి రమణన్ కి తన తెలివితేటలతో వల పన్నా అనుకున్నాడు. ఆ అవసరం లేకుండా అలిమేలు తన అమాయకపు అభిమానంతో రమణన్ ని మొదటి పిలుపుతోనే బంధించింది. అందుకని అలుమేల్లు అభిమానంగా చూస్తూ 'ఇప్పుడే మరదలా' అన్నాడు.

అలిమేలూ మురిసి పోయింది. పక్క గదిలో మంగా మురిసి పోయింది. కాని అనుమానం గవ్వంతకూడా లేకపోయేవరకు పార్థసారథి మురిసిపో దల్చుకోలేదు. 'ఆ పెద్ద పొట్లంలోది ఏమి'టని అడిగింది అలిమేలు. రమణన్ అది పులిహోరని చెప్పాడు. అది వింటూనే మంగ లోపల్నుంచి దూసుకు వచ్చి 'మీ ఆండాళమ్మత్త పులిహోర ఎంత బాగా చేస్తుందో తెల్సా! నిజమైన పులిహోర తినాలంటే ఆవిడ చేసిందే తినాలి' అంది. నిజానికి ఆవిడ ఆండాళమ్మను ఒకటి రెండు పెళ్ళిళ్ళలో తప్ప చూడలేదు. అప్పటికి వెంకట్రమణన్, అలిమేలు చిన్నవాళ్ళవడంచేత ఆవిడను పూసుకోవాల్సిన అవసరం ఈ విడకి కలగలేదు.

'నిజంగానా!' అంటూ అలిమేలు అక్కడికక్కడ పొట్లం విప్పి ఒక ముద్ద తీసుకుని నోట్లో వేసుకుంది. ఆపైన 'అత్త చాలా బాగా చేసింది బావా' అంటూ మెచ్చుకుంది. వెంకట్రమణన్ కి అతిగా నచ్చే విషయాల్లో ఒకటి ఎవరైనా తన తల్లి వంటను మెచ్చుకోడం.

మర్నాడు పార్థసారథి 'ఉద్యోగం దొరికేదాకా ఉట్టినే వుడటం ఎందుకు? టైపు పరీక్షకి కట్టు. అలిమేలు నేర్చుతుంది టైపు' అని చెప్పాడు రమణన్ తో. ఆయనకి ఉద్యోగం వెంటనే దొరకటం ఇష్టం లేదు. ఆయనకి అలిమేలు విషయంలో రమణన్ అభిప్రాయం ఖచ్చితంగా తెలిస్తేగాని ఆయన అనవసరంగా శ్రమపడ దల్చుకోలేదు. రమణన్ కి తన ఆఫీసులో ఉద్యోగం వేయించటానికి నడపాల్సిన గ్రంథం ఎంత శ్రమతో కూడుకున్న పనో ఆయనకి బాగా తెలుసు. అందుకని టైపు మిషన్ వాళ్ళిద్దరిని కలిపాడు. అలిమేలు ఆపేక్ష ఒక కారణం అయితే, వయసాచ్చిన ఆడపిల్లతో చనువుగా మసలే అవకాశం రావటం ఇదే మొదటి సారావటం రెండో కారణం. ఈ రెండు కారణాల వల్ల రమణన్ టైపు నేర్చుకోడం మొదలు పెట్టాడు. అతని దినచర్యలో పొద్దున్న టైపు, మధ్యాహ్నం షార్ట్ హాండ్, సాయంత్రం అలిమేలుతో బీచికి, బజారుకి షికార్లు ముఖ్యాంశాలయ్యాయి.

రెండు నెలలలయ్యేసరికి పార్థసారథికి రమణన్ మీద పూర్తి నమ్మకం కుదురి వడ్డనకు ప్రయత్నాలు మొదలుపెట్టాడు. అందులో మొదటి కార్యక్రమం డెప్యూటీషన్ మీద మరో శాఖలో పై ఊళ్లో ఉన్న రామనాథన్ ని వెనక్కి రమ్మని ఉత్తరాల మీద ఉత్తరాలు ఆఫీసు ద్వారా పంపి ముందు తిరిగొస్తే మళ్ళీ డెప్యూటీషన్ మీద పంపిస్తానంటూ నోటి కబుర్లు పెట్టాడు. రామనాథన్ కి బోల్డంత పలుకుబడి వుంది. రామనాథన్ డెప్యూటీషన్ తిరిగి సంపాదించడం ఖాయం. ఒక వేళ రామనాథన్ సంపాదించ లేకపోయినా రామనాథన్ కి కింద మెట్లలో పనిచేస్తున్న ఇద్దరు ముగ్గురు అమ్మోత్యుల అంతరంగికులు ఊరుకోరు. రామనాథన్ డెప్యూటీషన్ మీద పోతే వచ్చే చెయిన్ ప్రమోషన్ లో వాళ్ళు నిచ్చిన పై మెట్లక్కి పోతారు. అందుకని వాళ్ళు

రామనాథన్ ని డిపార్టుమెంటులో ఎక్కువ రోజు లుండనీరు. ఇది పార్థసారథికి తెలియక కాదు. కాని రామనాథన్ వెనక్కి వస్తే అతను లేనప్పుడు చెయిన్ ప్రమోషన్ల వల్ల టెంపొరరీగా ఖాళీ అయిన నిచ్చిన అట్టడుగు మెట్టులో నోరు పలుకుపడి లేక, ఏదో దైవమటనవల్ల ఉత్త మెరిట్తో వుద్యోగం సంపాదించిన అభాగ్యన్, అనే శాస్త్రీకి ఉద్యోగం ఊడుతుంది. సరీగ్గా అదే పార్థసారథికి కావల్సింది.

రామనాథన్ వెనక్కి వచ్చి మళ్ళీ బయటికి పోడానికి ప్రయత్నాలు మొదలు పెట్టాడు. అతని కింద వాళ్ళు అమాత్య శేఖరులతో చెప్పుకున్నారు. అభాగ్యన్ ఎవరితోను చెప్పుకోలేడు. అందుకని పార్థసారథి తో చెప్పుకున్నాడు. మేకపిల్ల తోడేలుని నమ్మింది. గవర్నమెంటు రూల్స్ ప్రకారం రామనాథన్ లేనేప్పుడు వచ్చే ఖాళీకి అభాగ్యన్ దరఖాస్తు పెడితే పూర్వం ఒకసారి పనిచేసి ఉన్న కారణాన్న అతడ్ని తీసుకోవాల్సి వస్తుంది, పార్థసారథి కల్లాంటి కోరిక ఏకోశానా లేదు. అందుకని మరోచోట ఒక చిన్న పర్మనెంటు ఉద్యోగం అభాగ్యన్ కి తన రికమండేషన్ తో ఇప్పించాడు ఆకలికి ఆగలేని అభాగ్యన్ అందులో జేరాడు.

అప్పుడు పార్థసారథి తను కూడా వో చెయ్యేసి రామనాథన్ డిప్యూటీషన్ మీద తోలేశాడు. ఆ తరువాత టెంపొరరీ ఉద్యోగానికి ప్రకటన పారేశాడు. అభాగ్యన్ తో ఈ ఉద్యోగం రామనాథన్ వెనక్కిరాగానే వూడుతుందని, అందుకని ఉన్న ఉద్యోగాన్నే అంటిపెట్టుకుని ఉండమని చెప్పి నమ్మించాడు. ఆ విధంగా అభాగ్యన్ అడ్డు తగలకుండా కట్టుదిట్టం చేసుకున్నాడు. రాక్షసుడికి అమృతం దొరక్కుండా జాగ్రత్త పడ్డాక మరి దేవతకి వడ్డించాలి కదా! అందుకని పార్థసారథి నిర్మోహమాటంగా వడ్డనకు దిగాడు. అక్కడ వడ్డనకి ప్రయత్నాలు జరుగుతుంటే, రమణన్ టైపు, షార్టుహ్యాండ్ పరీక్షలకి కట్టి లోయర్ పరీక్షలు బొటా బొటిగా పాస్ అయ్యాడు. పార్థసారథి దూరమాలోచింది రమణన్ ని తిరుచురాపల్లి వెళ్ళి అక్కడ నుంచి ఉద్యోగానికి అప్లయ్ చెయ్యమన్నాడు. పార్థసారథి కూతురు రమణన్ కి నచ్చే విషయంలో లాగానే, రమణన్ కి ఉద్యోగం వేయించే విషయంలో కూడా ఏ రిస్కూ తీసుకోదల్చుకోలేదు.

అప్లయ్ చేసిన వాళ్ళలో మెట్రీక్ దగ్గర నుంచి బియ్యే దాకా ఫస్టు క్లాసులో పాసయిన వరదరాజన్ను, బియ్యే వరకు సెంకడు క్లాసులో పాసయ్యి టైపు, షార్టు హ్యాండ్, హయ్యరు పరీక్షలు పాసయిన రామవన్ను వున్నారు. వీళ్ళని కాదని రమణన్ కి ఉద్యోగం ఇవ్వాలి. అది పార్థసారథికి సమస్య. దాని గురించి రాత్రింబవళ్ళు ఆలోచించి సెలక్షన్ బోర్డుకి సహాయక సూత్రావళి ఒకటి తయారుచేశాడు. అది పాయింట్ల పద్ధతి మీద తయారుచేసింది, అది ఈ విధంగా వుంది:

పాస్ అయిన పరీక్ష	పాస్ అయిన విధం	పాయింట్లు
మెట్రీక్	అ. ఫస్టుక్లాసు తత్సమానం	- 1
	ఆ. తదితరం	- 0
పి.యు.సి	అ. ఫ.క్లా. లేక తత్సమానం	- 3
	ఆ. తదితరం	- 2

బి.ఎ.	అ. ఫ.క్లా. లే.త	-	5
	ఆ. తదితరం	-	4
ఎమ్.ఎ.	అ. ఫ.క్లా.లే.త.	-	7
	ఆ. తదితరం	-	6
టైపు	అ. హయ్యం	-	4
	ఆ. లోయర్	-	3
షార్టు హాండ్	అ. హయ్యర్	-	4
	ఆ. లోయర్	-	3

అంటే ఈ పద్ధతిలో రమణానికి 18 పాయింట్లు, వరదరాజానికి 9 పాయింట్లు రాఘవానికి 14 పాయింట్లు వస్తాయి. అందుకని రమణానికి, రాఘవానికి ఉన్న తేడా అంటే నాలుగు పాయింట్లు ఇంటర్వ్యూకి కేటాయించాడు. ఇక్కడ పార్థసారథి రిస్కు తీసుకున్నాడు అనిపించచ్చు. కాని అతనికి సెలక్షన్ బోర్డు సైకాలజి బాగా తెల్పు, వాళ్లు ఎవరికీ నాలుగు పాయింట్లవ్వరు; ఎవరికీ సున్నా ఇవ్వరు. అందుచేత రమణానికి ఉద్యోగం ఖాయం.

పార్థసారథి ఇంత డౌంక తిరుగుడు పద్ధతిలో రమణానికి ఉద్యోగం వచ్చే ఏర్పాటు చేశాడు. పైన తయారు చేసిన పట్టిక చూడానికి ధర్మ సమ్మతంగా ఉంది. ఇది మొదటి పాయింటు. రమణానికి పార్థసారథికి గల చుట్టరికం ఎవరికీ తెలియదు. ఇది రెండోపాయింటు. ఒకవేళ తెలిసినా ఇంటర్వ్యూకి 3 పాయింట్లు పెట్టి రమణానికి ఉద్యోగం ఖచ్చితంగా వచ్చే ఏర్పాటు చేయకుండా, 4 పాయింట్లంచిన పార్థసారథి ధర్మబుద్ధికి సంతోషించని వాళ్ళుండరు. ఇది మూడో పాయింటు. ఒకవేళ ఎవరయినా పార్థసారథి ప్లాన్ పోల్చుకున్నా, ఆప్టరాలి ఇది టెంపరరీ ఉద్యోగమే కదా అని కొంచెం నిర్లిప్తంగా వూరుకుంటారు. ఇది నాలుగో పాయింటు. ఇన్ని పాయింట్లు పార్థసారథి ఆలోచించాడు.

ఇంటర్వ్యూనాడు కమిటీలో పార్థసారథి నోరు విప్పలేదు. సెలక్షన్ బోర్డుకున్న స్వేచ్ఛ నాలుగు పాయింట్లకి పరిమితం కనుక పార్థసారథి తను నోరు విప్పకపోయినా పరవాలేదని నోరు మూసుకూర్చున్నాడు. దాంతో ఇంటర్వ్యూలో కడివెడు ఖరము పాలు, గరిటెడు గంగగోవు పాలు కంటేను, చెంబుడు మేక పాల కంటేను మేలని రుజువైంది.

ఉద్యోగం వేయించిన పార్థసారథి ఆండాళమ్మను పిలిపించి పక్క వీధిలో కాపురం పెట్టించాడు, రమణా తనతో ఉంటే చూసే వాళ్ళు గుస గుసలు మొదలుపెడ్తారని పార్థసారథికి తెల్పు. రమణా ఉద్యోగం లేనప్పుడు ఆఫీసులో కొందరు పార్థసారథింట్లో చూసినా శ్రద్ధగా చూసి గుర్తుంచుకోలేదు. 'అయినా రమణానికి క్వాలిఫికేషన్లు లేకపోతేగా, గంపెడన్ని ఉన్నాయి' అని చూచాయగా గుర్తున్నవాళ్ళు మనస్సుకు నచ్చ చెప్పుకున్నారు. కొన్నాళ్ళకి రామనాథన్ పర్మినెంటుగా పై ఊళ్లోనే ఉండే ఏర్పాటు చేశాడు. దీనికి అమాత్యపరుల అంతరంగికులు

సహాయం చేశారు. ఇది రోగికి, వైద్యుడికి నచ్చిన పథ్యం కనుక రామనాథన్ నోరెత్తలేదు. కింద మెట్టు ఖాళీ పర్మనెంటు కాగానే రమణన్‌ని అందులో కన్ఫర్మ్ చేశారు.

ఒకసారి ప్రభుత్వపు పరంపదం నిచ్చినలో ఎల్లాగ్ అల్లాగ చోటు సంపాదిస్తే ఆపైన పై మెట్టు ఖాళీ అయినప్పుడల్లా పైకి పోవడమే. పాము వాత పడకుండా చూడ్డానికి పార్థసారథి వుండనే ఉన్నాడు. ఉద్యోగం ఖాయమైన మూడు నెలల్లో అలమేలు మెళ్ళో రమణన్ మూడు ముళ్ళు వేశాడు.

-ఆంధ్ర సచిత్ర వారపత్రిక, 71

